

śrīḥ
śrīmate nigamāntamahādeśikāya namaḥ
śrīmān veṅkaṭanāthāryaḥ kavitārkikakesarī
vedāntācāryavaryo me sannidhattāṃ sadā hṛdi ॥

kavitārkikasimḥa sarvatantrasvatantra vedāntadeśika kṛtiṣu
॥ dramidopanīṣattātparyaratnāvalīḥ ॥

This document* has been prepared by

Sunder Kidambi

with the blessings of

śrī raṅgarāmānujamahādeśikan

His Holiness *śrīmad āṇḍavan* of *śrīraṅgam*

*This was typeset using L^AT_EX and the **skt** font.

śrīḥ
śrīmate rāmānujāya namaḥ
śrīmate nigamāntamahādeśikāya namaḥ

॥ dramīḍopaniṣattātparyaratnāvaliḥ ॥

śrīmān veikaṭanāthāryaḥ kavitarḥkikakesarī
vedāntācāryavaryo me sannidhattāṃ sadā hr̥di ॥

sārassārasvatānāṃ śaṭharipuphaṇitiḥ
śāntiśuddhāntasīmā
māyāmāyāminībhiḥ svaguṇavitatibhi-
rbandhayantīm dhayanti |
pāraṃpāraṃparīto bhavajaladhibhava-
nmajjanānāṃ janānāṃ
pratyakpratyakṣayennaḥ pratiniyataramā-
sannidhānaṃ nidhānam ॥ 1 ॥

prajñākhye manthaśaile prathitaguṇaruciṃ
netrayan sampradāyaṃ
tattallabdhiprasaktairanupadhivibudhai-
rarthito veikaṭeśaḥ |
talpaṃ kalpāntayūnaḥ śaṭhajidupaniṣa-
ddugdhasindhūṃ vimathnan
grathnāti svādugāthālaharidaśaśatī-
nirgatīṃ ratnajātam ॥ 2 ॥

pāñcālīgātraśobhāhṛtahṛdayavadhū-
vargapumbhāvanītyā
patyau padmāsahāye praṇayini bhajataḥ
preyasīpāratantryam |
bhaktiḥ śṛṅgāravṛtīyā pariṇamiti mune-
rbhāvabandhaprathimnā
yogātprāguttarāvasthitiriha viraho
deśikāstatra dūtāḥ ॥ 3 ॥

bhāṣāgītiḥ praśastā bhagavati vacanād
rājavaccopacārāt
sā cāgastyaprasūtātṛviti parijagrhe
bhūmikābhedayogyā |

yattakṛtyaṃ śrutīnaṃ munigaṇavihitaiḥ
setihāsaiḥ purāṇai-
statrāsau sattvasīmnaḥ śaṭhamathanamuneḥ
saṃhitā sārvaḥsaumī ॥ 4 ॥

āḍau śārīrakārthakramamiha viśadaṃ
viṃśatirvakti sāgrā
saṅkṣepo'sau vibhāgaṃ prathayati ca ṛcāṃ
cārupāṭhōpapannaṃ |
samyaggītānubaddhaṃ sakalamanugataṃ
sāmaśākhāsahasraṃ
saṃlakṣyaṃ sābhidheyairyajurapi daśakai-
rbhātyatharvārasaiśca ॥ 5 ॥

prācye sevānugūṇyātprabhumihā śatake-
'maṃsta mukterupāyam
muktaprāpyaṃ dvitīye muniranububudhe
bhogyatāvistareṇa |
prāpyatvopāyabhāvau śubhasubhagatanō-
rityavādītṛtīye-
'nanyaprāpyaścaturthe samabhavaditarai-
rapyananyādyupāyaḥ ॥ 6 ॥

devaḥ śrīmān svasiddheḥ karaṇamiti vada-
nnekamarthaṃ sahasre
sevyatvādīn daśārthān pṛthagihā śatakai-
rvakti tatsthāpanārthān |
aikaikaśyātparatvādiṣu daśakagūṇe-
śvāyatante tathā te
tattadgāthāgūṇānāmanuvidhadati ta-
tpaṅktayaḥ paṅktisaṅkhyāḥ ॥ 7 ॥

sevyatvāt bhogyabhāvāt śubhatanuvibhavāt
sarvabhogyādhikatvāt
śreyastaddhetudānāt śritaviviśatayā
svāśritāniṣṭahr̥ttvāt |
bhaktacchandānuvṛtteḥ nirupadhikasuhṛ-
dbhāvataḥ satpadavyāṃ

sāhāyyācca svasiddheḥ svayamiha karaṇaṃ
śrīdharahḥ pratyapādi || 8 ||

brūte gāthāsahasraṃ muramathanaguṇa-
stomagarbhaṃ munīndrahḥ
pratyekañcātra gāthāḥ prathitavibhuguṇāḥ
syāṣṭamadyakṣayāmah |
tatrāsañkīrṇatattaddaśakaguṇaśata-
sthāpanaucityayuktān
aidamparyāvaruddhānagaṇitaguṇitān
tadguṇānudgrṇīmah || 9 ||

icchāsārathyasatyāpitaguṇakamalā-
kāntagītāntasidhya-
cchuddhāntācāraśuddhairiyamanaghaguṇa-
granthibandhānubaddhā |
tattādrktāmraparṇītataḡataśāṭhaji-
ddrṣṭasarvīyaśākhā-
gāthātātparyaratnāvalirakhilabhayo-
ttāriṇī dhāraṇīyā || 10 ||

atha prathamaśatakam

nissīmodyadguṇatvāt amitarasatayā-
'nantalīlāspadatvāt
svāyattāśeṣasattāsthitiyatanabhidā-
vaibhavāt vaiśvarūpyāt |
vyakṣabrahmātmabhāvāt sadasadavagateḥ
sarvatattveṣu pūrteḥ
paśyan yogī paraṃ tatpadakamalanatā-
vanvaśādātmacittam || 1 ||

svāmitvāt susthiratvāt nikhilanirupadhi-
svātmaavidgrāhyabhāvāt
tādrksarvānukūlyāt cyavanavaditara-
prāpyavaiṣamyavattvāt |
sarvatrāpakṣapātāt śubhavibhavatayā
mānasādyarcyabhāvāt
sañkoconmocakatvāt jagadavanatayo-
pādiśatsarvayogyam || 2 ||

bandhārhatvāt svabhaktairadhikataraguṇā-
nantadivyaivatārāt
sarveṣvāsaktimattvāt natasugamatayā
svaprabodhapradatvāt |
khyātābhikhyādicihnātsvarucivitarauṇā-
tsarvakālāśrayatvāt
śarvādessvāṅgadānātprahitapadatayā-
'nantasaulabhyamāha || 3 ||

trāṇe baddhadhvajatvāt śubhanayanatayā
sārthalābhe'rthibhāvāt
timyanmeghasvabhāvāt jagadupajanana-
sthāpanātipriyatvāt |
kāruṇyāptatvayogādanugatamahiṣi-
sannidheḥ saṅgadairghyāt
nānābandhaiḥ svarakṣāvahitatamatayā
kṣāmyatītyāha kṛṣṇam || 4 ||

saddhrībhavyān svācassucaritasubhagān
kṛṣṇasārūpyasaumyān
svāhārodāraśīlān tanudhṛtabhagava-
llakṣmaṇo bālyaguptān |
chātrasvacchandavṛttinabhigataśīśirā-
nantaraṅgoktiyogyān
ācāryānkṛṣṇalabdhāvavṛṇuta śaṭhaji-
tpreyasīdūtanītyā || 5 ||

kṣudrāhvānābhimukhyāt nijamahimatira-
skārakārcāpriyatvāt
sarvatrāpyaṅghridānāt savidhaśayanataḥ
svāṅghrisaktaikarasyāt |
gopādyāpteraśeṣekṣaṇaviṣayatayā
bhaktavastuprasakteḥ
śliṣyannāśavyapohāt tadahitaśamanā-
tprāha nātham suśīlam || 6 ||

akṛitairarcyabhāvāt aniyatavividhā-
bhycanāt alpatuṣṭeḥ
prahvāvarjyeśabhāvāt svaviṣayanियate-

ṣvādarāt svādubhūmnā |
pādāsaktaprasakteḥ sakṛdupasadane
mokṣaṇāt dharmasausthyāt
kṣiprakṣiptāhitatvāt sukarabhajanatām
mādhavasyābhyadhata || 7 ||

saccittākarsahetoraghaśamananidhe-
rnityabhogyāmṛtasya
tyāge hetūjjhitasya pravahadupakṛte-
rdustyajasvānubhūteḥ |
tyāgākāṅkṣānirodhduḥ śritahṛdayaprtha-
kkāranityākṣamasya
svātmaśliṣṭasya gāyacchramaharayaśasaḥ
sevanam svādvacocat || 8 ||

sūrīṇām svairasevye svayamavatarati
kṣudradivyaikanetre
gopādyartham dhṛtādrau śritatanurasike
vāmanībhāvadrśye |
saccittānanyavṛttau vibhavasamatanau
svāyudhārūdhahaste
nīcoccagrāhyapāde nirupadhimṛjutām
nīravarṇe jagāda || 9 ||

paryante'tke ca dr̥ṣṭam svavirahavidhuraṃ
ḍimbhavatpārśvalīnam
citte kl̥ptapraveśam bhujāśikharagataṃ
tālusiṃhāsanastham |
cakṣurmadye niviṣṭam sthitamalikataḥ
mastake tasthivāṃsam
pratyāhāroktarītyā vibhumanubhubhuje
sātmabhogapradānāt || 10 ||

viṣvagrāntidr̥śyam vigaṇanasulabham
vyaktapūrvopakāram
svāntasyaikāgryahetum svayamudayajuṣam
bandhamātropayātam |
cintāstutyādilakṣyam natajanasatata-
śleṣiṇam darśitārcaṃ

smṛtyai citte miṣantaṃ svavitaraṇamahau-
dāryatuṣṭo 'bhyacaṣṭa ॥ 11 ॥

ādāvittham paratvāt akhilasamatayā
bhaktasaṅgabhyaḥbhūmnā
niśśeṣāgassahatvāt kṛpaṇasughaṭanā-
cchakyasaṃrādhanatvāt |
svādusvopāsanatvāt prakṛti-ṛjutayā
sātmabhogapradatvāt
avyājodārabhāvādamanuta śatake
mādhavaṃ sevanīyam ॥ 12 ॥

atha dvitīyaśatakam

nidrāvicchedakatvāt aratijananato-
'jasrasaṃkṣobhakatvāt
anveṣṭum prerakatvāt vilayavitaraṇāt
kārsyadainyādikṛttvāt |
cittākṣepādvīṣaṅjñākarāṇata upasaṃ
śoṣanāvarjanābhyāṃ
dṛṣṭāsvādasya śaureḥ kṣaṇavirahadaśā-
dussahatvaṃ jagāda ॥ 1 ॥

pūrṇaiśvaryaivatāraṃ bhavaduritaharaṃ
vāmanatve mahāntaṃ
nābhīpadmotthaviśvaṃ tadanugūṇadṛśaṃ
kalpatalpikṛtābdhim |
suptaṃ nyagrodhapatre jagadavanadhiyaṃ
rakṣaṇāyāvatīrṇaṃ
rudrādistutyalīlaṃ vyavṛṇuta lalito-
ttuṅgabhāvena nāthaṃ ॥ 2 ॥

citrāsvādānubhūtiṃ priyamupakṛtibhiḥ
dāsyasārasyahetuṃ
svātmanyāsārhaḥkṛtyaṃ bhajadamṛtarasaṃ
bhaktacittaikabhogyam |
sarvākṣapriṇanārhaṃ sapadi bahuphala-
snehamāsvādyaśīlaṃ
sabhyaīḥ sādhyaiśśametam niraviśadanaghā-
śleṣanirveśamīśam ॥ 3 ॥

prahlādārthe nṛsiṃhaṃ kṣapitavipaduṣā-
vallabhaṃ kṣiptalaṅkaṃ
kṣvelapratyarthiketum śramaharatulasī-
māliṇaṃ dhairyahetum |
trāṇe dattāvadhānaṃ svaripuhatikṛtā-
śvāsaṇaṃ dīptahetiṃ
satprekṣārakṣitāraṃ vyasananirasana-
vyaktakīrtiṃ jagāda || 4 ||

svaprāptyā siddhakāntiṃ sughaṭitadayitaṃ
visphurattuṅgamūrtiṃ
prītyunmeṣātibhogyam navaghanasurasam
naikabhūṣādidṛśyam |
prakhyātaprītilīlam durabhilaparasaṃ
sadguṇāmodahṛdyam
viśvavyāvṛttacitraṃ vrajayuvatigaṇa-
khyātarītyā'nvabhukta || 5 ||

svāsvādakhyāpakatvāt śritaniyatadr̥śeḥ
naikabhogapradānāt
tyāgānarhaprakāśāt sthiraparicaraṇa-
sthāpanātpāpabhaṅgāt |
dussādhārthasya siddhervirahabhayaakṛteḥ
durvibhedātmayogāt
nityānekopakārāt svavirahacakitaṃ
praikṣatāmbhoruhākṣam || 6 ||

sarvādissarvanāthastribhuvanajanānī-
vallabhaḥ svāśritārthī
viśvagvyāptyā'tidīpto vimatanirasanaḥ
svāṅghrisadbhaktidāyī |
viśvāptyai vāmanāṅgaḥ svavibhavarasadaḥ
svāntanirvāhayogyah
svārtheho bandhamoktā svajanahitatayā
dvādaśākhyābhurūce || 7 ||

prāpyākāropapattyā janipariharaṇāt
viśvasṛṣṭyādiśakteḥ
nissīmānandadeśānvayata upajagau

rakṣaṇārthāvatārāt |
suprakhyātānubhāvādvividhaviharaṇā-
dvyāptivaicitryavattvāt
bhaktairdrāgdrśyabhāvādakhilaphalakṛte-
rmuktisaukhyam mukunde || 8 ||

śradveyasvāṅghriyogaṃ śubhamatīkaradaṃ
stotrasāmarthyahetuṃ
svārthīkārōpakāraṃ smṛtirasasāmitā-
nyādaraṃ prītivaśyam |
prāptaū kālakṣamatvapradamamṛtarasa-
dhyānamātmārpaṇārhaṃ
vaimukhyādvārayantaṃ vṛtaparicaraṇaṃ
cakrapāṇiṃ jagāda || 9 ||

dīptāścaryasvabhāvaṃ mukharitajalajaṃ
varṣukāmbhodavarṇaṃ
śailacchatrābhiguptāśritamativilasa-
ddhetimāpītagavyam |
saṃrambhokṣiptabhūtiṃ praṇamadanugunaṃ
pūtanācetanāntaṃ
pūrvācāryaṃ śrutīnāṃ śubhasavidhagiri-
sthānato nirviveśa || 10 ||

ityabrūtātyasahyakṣaṇavirahatayā
mānuṣatve paratvāt
sarvāsvādatvabhūmnā vyasanaharatayā
svāptisamprītimattvāt |
vaimukhyatrāsayogānnijasuhṛdavanā-
nmuktisārasyadānāt
kaiṅkaryoddeśyabhāvācchubhanilayatayā
cātibhogyam dvitīye || 11 ||

atha tṛtīyaśatakam

suśliṣṭākālpamaṅgairanupamasuśamaṃ
vakti nissīmadīptaṃ
svāntasvādusvadehaṃ sukhabhajanapadaṃ
maṅḍitāṅgaṃ mahiṣyā |

stotrātikrāntakīrtiṃ malinimarahitau-
jjvalyamīṣṭaupavāhyaṃ
vītāścaryatrinētraprabhṛtisuranutiṃ
citrasaundaryavidham || 1 ||

sraṣṭā krāntā ca lokān hṛtadharaṇibharo-
'nanya bhogyāṅghriyugmaḥ
cittodyannīlarūpo niravadhiraśada-
svāṅghriradhyakṣamūrtiḥ |
nityopāśyasvapādo nikhilavasumatī-
gopanasvāṅghrivṛttiḥ
muṣṇanmūrtipratītyā yamaparavaśatām
praikṣi lokaikanāthaḥ || 2 ||

snānotkarṣātsudīptam śramaharavapuṣam
svāṅgaparyāptabhūṣam
tejiṣṭham nīcayogāt praṇamitabhuvanam
pāvanam sannatānām |
prāptyarhasthānamamhaḥ praśamanaviṣayam
bandhavicchedipādam
bheje śīghrābhīyānakṣamaśubhavasatiṃ
lambhitārcābhimukhyam || 3 ||

bhūtaistatkāryabhūtaiḥ śubhanijavapuṣā
dīptimadbhiḥ padārthaiḥ
pathyāsvādopapannaiḥ śrutisukhasubhagā-
śeṣaśabdaprapañcaiḥ |
nānākāraiḥ pumarthaiḥ jagadadhipatibhi-
ścetanācetanaughaiḥ
juṣṭam doṣairaduṣṭam nikhilatanutayā
saṃpratustāva tuṣṭaḥ || 4 ||

grāhagrastebhamokṣe suraripudamane
gokulatrāṇakārye
nīlārthokṣāvamarde sadahitamathane
sindhuparyāṅkayoge |
kṣoṇībhāravypohe kṣitidharavasatau
nirjarārādhyatāyāṃ

viśvārambhe ca śaureḥ śubhatanusuṣamo-
nmādakatvaṃ jagāda ॥ 5 ॥

padmākṣīṃ pāpahantrīṃ maṇirucimamarā-
dhīśacintyāṅghripadmāṃ
tattādrkkuntalaśrīsughaṭitamakuṭāṃ
bhāvukaprāpyapādām |
śuddhāsvādyasvabhāvāṃ yamabhaṭamathanīṃ
bhaktadhīvrṭtibhavyāṃ
nīcoccābhīṣṭavrṭtiṃ haritanumavada-
nnīrmalārcānuraktaḥ ॥ 6 ॥

sphītālokātibhūmnā pṛthubahubhujayā
divyamālyāstrabhājā
sadvastrākalkpḷptyā tridaśarasakṛtā
rakṣaṇaunmukhyavatyā |
muktairuttamaṣitāṅghryāsthiradhṛtaramayā
śyāmayā nityasatyā
śaureḥ kāntyājitanāṃ svabahumatajana-
svāmitāmanvamamaṣta ॥ 7 ॥

cittākṛṣṭipravīṇairabhilapanasukhaiḥ
sparśavāñchāṃ duhānaiḥ
ātanvānairdidṛkṣāṃ śrutihitamahitai-
rātmanityādarārhaiḥ |
viśleṣākrośakṛdbhiḥ smaradaratiharai-
rdattasāyujyasaṅgaiḥ
kurvāṇairbālalaulyaṃ militaḡuṇagaṇaiḥ
nityadrśyāṅgamāha ॥ 8 ॥

ramyasthānādiyogādāmitavibhavataḥ
satpathaprāpakatvāt
samyaksāyujyadānāt anaghavitarāṇā-
tsarvaśeṣitvacihnāt |
prakhyātākhyāsahasrairavatarāṇarasaiḥ
bhuktimuktyābhimukhyāt
trailokyotpādanācca stutiviśayamaḡaṃ
vyāharanninditānyaḥ ॥ 9 ॥

prādurbhāvānubhāvāt parijanavibhavāt
pāvanālaṅkriyatvāt
jaitravvyāpārayogāt aghaṭitaghaṭanā-
ddevabhāvaprasiddheḥ |
āścaryakrīḍanatvāt sarasijanilayā-
nandanāt chandavṛtته
aiśvaryaavyaktimatvādaghaśamanatanuṃ
keśavam vyājahāra || 10 ||

evam saundaryabhūmnā tanuvihitajaga-
tkṛtyasaubhāgyayogāt
svecchāsevyākṛtitvāt nikhilatanutayo-
nmādādānārhakāntyā |
labhyārcāvaibhavatvāt guṇarasikaguṇo-
tkarṣaṇādakṣakṛṣṭyā
stutyatvātpāpabhaṅgācchubhasubhagatanuṃ
prāha nātham tṛtīye || 11 ||

atha caturthaśatakam

śrīmānnārāyaṇassvāmyanugūṇamakūṭo
vīradāmāṅkamaulīḥ
durdāntārātihantā'dbhutanīyatatanuḥ
kalpapāthodhitalpaḥ |
viśvādyañjyotirurvīdharaphaṇīśayano
vedarūpasvaketuḥ
nirdhūtāśeṣadeṣaḥ prabhuratha kathita-
ssusthiraiśvaryaśīmā || 1 ||

śaityātsaugandhyabhūmnā ruciruciratayā
poṣaṇādābhīrūpyāt
sandarbhātpuṣpasaṅgānmahitatulasikā-
mālayā śaṅkhataśca |
cakrādhīśasya yogādvaṭadalaśayanā-
dyarhaṇīyāpadānaiḥ
sampannānekabhogyam niraviśadajitam
kṛṣṇamūrtim śathāriḥ || 2 ||

cetogandhānulepaḥ stutivacanakṛta-
srakpaṭo'ñjalyupāttā-

laṅkāraḥ prāṇavāsī kalitavaraśiro-
bhūṣaṇaścetanena |
śīrṣṇā satpādapīṭhaḥ svatanusadanatā-
mātmarūpe vitanvan
anyonyātmatvayogātprabhuragaṇi mithaḥ
śliṣṭabhāvo'tha tena || 3 ||

bhūmyādyaiṣāgarādyaiḥ jvalanaśaśimukhaiḥ
vastubhirvatsapūrvaiḥ
nṛtyadbhiḥ svaiśca lokādibhiratha pṛthivī-
kṣidbhirātmīyadāsaiḥ |
saulabhyaiśvaryaavargairapi ca guṇagaṇaiḥ
vāsudevo viyoge
svīyaistulyaiśca bhaktānvyathayati madhuhe-
tyabravītkārisūnuḥ || 4 ||

āpannānanyabandhau sarasijanilayā-
vallabhe sāndramode
bhaktāghadhvaṃsaśīle taducitasamayā-
śvāsadānapravīṇe |
karpūrālepaśobhe samadhikarahite
toṣake sarvapūrṇe
kṛṣṇe stutyādi bhājāṃ śaṭharipuravadat
dhanyatāṃ ninditānyaḥ || 5 ||

icchāsārathyayogāt praharaṇanavanā-
cchrītulasyādhyamauleḥ
stutyāñghryoḥ pādadhūlyā svajanabhajanata-
tpādadhūlīnamobhiḥ |
tanmūlasvāñghrinutyā taditarabhajana-
tyāgapūrvopasattyā
devaṃ prācikyapat svapraṇayiṣu bhiṣajaṃ
kesarasragvibhūṣaḥ || 6 ||

āpadbandhutvadīptaṃ niravadhikamahā-
nandadaṃ krāntalokaṃ
durdarśaṃ devatānāṃ pitaramanupadhiṃ
sarvabhūtāntarastham |
pūrṇajñānaikamūrtiṃ dhṛtaśubhatulasīṃ

cakranāthaṃ śrutīnāṃ
viśrāntisthānamīsaṃ viśadabahugunaṃ
prāha khinnaḥ śathāriḥ || 7 ||

duśśīlo māṃsacakṣuḥ niravadhidurito
vītalajjo vilolaḥ
prekṣāhīno'nyasaṅgāt kṛtamapi laghayan
śrīśamantardadhānaḥ |
karmajñānādiśūnyo nirupadhivihitāṃ
jñānadr̥ṣṭim vinindan
prakhyāpyaivamaṃ svadoṣān patiguṇarasika-
staddidr̥kṣāṃ cacakṣe || 8 ||

saundaryādau svakīye hṛdi ca khanikare
pūrṇatāyāṃ ca kāntau
samyagjñāne prakāśe valayaraśanayo-
rvarṣmaṇi svasvarūpe |
syādviṣṇoryadyupekṣā tadidamakhilamu-
nmūlanīyaṃ tadīyaiḥ
ityūce kārīsūnustadupari kathayaṃ
staṃ śivādyāśritāṅgam || 9 ||

kāruṇyādabdhimāthī tadupari śayitaḥ
tatsamānāṅgavarṇaḥ
khyātaudāryassvadāne ruciramaṇiruciḥ
veṣato'tīva bhogyāḥ |
ātmavēnānubhāvyo duradhigamapado
bandhamokṣasvatāntraḥ
svānyapremoparodhī svadata iha vibhu-
statpadotkaṇṭhitāya || 10 ||

tāpaissaṃbandhiduḥ khaissvavibhavamarāṇaiḥ
tāpakṛdbhogyasaṅgaiḥ
durgatyājñātivṛtteḥ anitaravidhute-
randhakārānirodhāt |
prahvībhāvōjjhitatvāt pralaghūsukhapari-
ṣvaṅgataścātiśocyāṃ
viśvaṃ draṣṭuṃ na śakto nijapadanayane
nāthati sma svanātham || 11 ||

svānāṃ nirvāhakatvāt ahipatiśayanā-
dabdhivarṇasvabhāvāt
atyantodārabhāvādvalabhidupalava-
ddarśanīyatvayogāt |
sanmaulitvāttulasyā priyakaraṇamukhai-
raṇḍasṛṣṭau paṭutvāt
suprāpatvādibhistam phalamatulapavai-
dbhejuṣāmeṣa nātham || 12 ||

kalpānte'pi sthitatvāt sakalasuregaṇa-
sraṣṭṛbhāvājjanānāṃ
rakṣādyāpādakatvāt śivavidhibharaṇāt
sarvadevātmabhāvāt |
tattatkarmānurūpaṃ phalavitaraṇato
vainateyadhvajatvāt
mārkaṇḍeyāvanādeḥ prabhumatha śaṭhajit
prāha sarvāmaroccam || 13 ||

nityaiśvaryam tu turye sahabahulasa-
dbhogyamanyonyasaktam
kleśāpādisvatulyam svajanakṛtakṛtā-
rthikṛtiṃ snehivadyam |
saṃyuktaṃ sadguṇaughaiḥ svajanaparihṛto-
pekṣyamīṣṭārtharūpam
śreṣṭham niḥ śeṣabhogyādamanuta śatake
devatāsārvabhaumam || 14 ||

atha pañcamaśatakam

cakrasphāyatkaratvāt svajanavaśatayā
rakṣaṇodyuktabhāvāt
bhavyatvātsvātmadānāt amalatanutayā
śrīgajendrāvanācca |
nānābandhutvayogādvipadi sakhitayā
vyājamātrābhilāṣāt
kāruṇyādhīnavṛttiṃ kamaladṛśamavai-
tkārisūnuḥ kṛtārthah || 1 ||

pāthodhipraudhakāntau sarasatulasikā-
laṅkṛtau dātrbhāve

vaikuṅṭhatve ca cakrapraharaṇavaśitā-
devatāsthāpanādau |
svānāmacycāvanādau sakalaniyamane
sarvakarmejyabhāve
nityāsaktaissvabhaktaiḥ jagadaghaśamanam
prāha kṛṣṇam śathāriḥ || 2 ||

jyotirūpāṅgakatvātsarasijanayanā-
niṣṭavidhvaṃsakatvāt
meghaughaśyāmalatvāt śritasarasatayo-
tkṛṣṭasaulabhyayogāt |
rakṣāyāṃ cāvadhānāt subhagatanutayā
sopakārāstravattvāt
svānā premātimātram janayati bhagavā-
nityavādīt śathāriḥ || 3 ||

āpadbandhutvakīrtiyā yadukulajanānā-
ddhīravīratvakīrtiyā
lokānām vikramāccāśritaduritahrte-
radbhutaiśceṣṭitaiśca |
cakrādyastrānvitatvāt kamalanayanata-
ssampadā vāmanatvāt
kṣīrābdhau śeṣaśāyī jagadavanamahā-
dīkṣito 'jñāyi tena || 4 ||

śāṅkhādyaīḥ yajñasūtrādibhirapi ca tathā
śārṅgamukhyaistulasyā
bimboṣṭhādyaissunāsāvratatiniravadhi-
jyotirūrjasvimūrtyā |
netrābjādyairaśeṣābharaṇasuṣamayā
svaiśca bhaktairmanojño
devaḥ svānāmajasram smṛtiviṣayatayā
bhāti cetyabhyadhāyi || 5 ||

sraṣṭṛtvādyaiḥ jagatyāḥ sakalavidhakalā-
vartakatvena bhūtā-
ntaryāmitvena kṛtyuddharaṇaparayatayā
bhūbharāpākṛteśca |
śailendroddhāraṇādyaīḥ svajanahitatayā

brahmarudrendrabhāvāt
duṣkarmonmūlanādyaiḥ prabhuraniśamaha-
mbuddhibodhyo'nvabhāvi || 6 ||

sarpādhiśeśayatvādaridarabharaṇā-
tsānukampatvayogāt
satsāhāyyādaśeṣāntaranilayatayā
bhūsamuddhṛtyudantaiḥ |
sarveṣāṃ tātabhāvāt itarajanadurā-
gharṣatādeśśaraṇyaṃ
dīnānāṃ prāha viṣṇuṃ śaṭhajanamathano
devatāsārvabhaumam || 7 ||

nissauhityāmṛtatvāt svavaśajanitayā-
'nanyabhāvapradānāt
maryādātītakīrtiyā nalinanayanato
nāyakatvātsurāṇām |
sarvaśraiṣṭhyādiyogādanitaragatitā-
dyāvahāsannabhāvā-
ddāsyē sve sthāpayetsvānhaririti śaṭhaji-
tsthāpayāmāsa kṛṣṇam || 8 ||

svāmitvātsaṃśritānāmupakaraṇarasā-
tsveṣṭasaṃśleṣakatvāt
sarvāsvādatvabhūmnā kapaṭavaṭutayā
dāruṇāpatsakhatvāt |
divyasthānopasattyā bhramadaribharaṇā-
ccāpi nārāyaṇatvāt
atyāsannaḥ śritānāṃ bhavati haririti
prāha kārestanūjah || 9 ||

prādurbhāvādivṛttaiḥ vṛṣagaṇadamanāt
pūtanāśātanādyaiḥ
mohārtham bauddhakṛtyaiḥ girivarabhajana-
svīkṛteḥ sthānabhedaiḥ |
tejodhvāntādibhāvājjalanidhiśayanā-
dbhikṣaṇādyaistripadyāḥ
pīyūṣasparśanādyaiḥ śithilayati hariḥ
svīyahṛccetyathoce || 10 ||

itthaṃ kārūṇyanighnaṃ duritaharajanaṃ
prema tīvraṃ duhānaṃ
lokānāṃ rakṣitāraṃ smṛtiviṣayama-
mbhāvanāgocaraṃ ca |
dīnānāṃ saccharaṇyaṃ svarasakṛtanija-
preṣyatāvāñchamūce
prāptaṃ śaktipradaṃ śrīpatimiha śatake
śreyasāmekahetum || 11 ||

atha ṣaṣṭhaśatakam

cakritvātsvāmibhāvāt vipadi sakhitayā
bimbadrśyādharatvāt
abdhīśyāmātmakāntyā dhṛtatulasitayā
nirjarādhiśabhāvāt |
raktābhāsyāñghribhāvāt pṛthumakuṭatayā-
''ścaryacaryāviśeṣaiḥ
lañkādhvaṃsācca kṛṣṇaṃ śaṭhajidakathaya-
ddeśikadvāragamyam || 1 ||

pūrṇatvādgopanārījanasulabhatayā
loḍanādamburāśeḥ
nyagrodhāgreśayatvāt arisubhagatayā
śrīmahīvallabhatvāt |
nirdoṣottuñgabhāvānniravadhikayaśa-
ssadvaśīkāridṛktvāt
mokṣasparśecchayā ca svayamabhisarati-
tyāha kṛṣṇaṃ śaṭhāriḥ || 2 ||

sampaddāridryabhāvādasukhasukhakṛteḥ
pattanagrāmathāvāt
puṇyāpuṇyādibhāvāt kapāṭa·ṛjutayā
sarvalokādibhāvāt |
divyādivyāñgavatvātsuraditijagaṇa-
snigdhaśatrutvakīrtiyā
chāyācchāyādibhāvādaghaṭitaghaṭanaṃ
prāha kṛṣṇaṃ śaṭhāriḥ || 3 ||

rāsakrīḍādīkṛtyaiḥ vividhamuralikā-
vādanairmallabhañgaiḥ

gopībandhārhabhāvāt vrajajananamukhaiḥ
kaṃsadaityādibhaṅgaiḥ |
prādurbhāvairnihīneṣvasurabhujavana-
chedamukhyaiścaritraiḥ
ākaraṣetsarvacittaṃ haririti kathayā-
māsa kārerapatyam || 4 ||

śaṅkhāccakrāditaśca tridaśasuratayā
sindhuśāyitvabhūmnā
tadvaccodārabhāvāt aruṇasarasiḡā-
kṣatvacihnena devaḥ |
devībhiḥ sevyabhāvādatiśulabhatayā
sveṣvatisnigdhabhāvāt
bandhubhyassvānmurārirvighaṭayati haṭhā-
dityavocacchaṭhāriḥ || 5 ||

pāramyādyaiśca pañcāyudhavihṛtimukhaiḥ
brahmaṇassraṣṭṛbhāvāt
devānāṃ svāmibhāvādapi subhagatayā-
'laṅkrteḥ kundabhaṅgāt |
prādurbhāvaiśca sarvāntaranilayatayā-
'haṃmamatve'tidhairyaṃ
cāturyaḍīni nṛṇāmapaharati ha-
riścetyabhāṅcchaṭhāriḥ || 6 ||

pāramyādbhavyabhāvāt sragabhihitimukhaiḥ
śrīśataiśvaryabhūmnā
snehitvādābhirūpyāt śritaparavaśatā-
sarvalokeśatādyaiḥ |
dhr̥tyādrerādihetuṃ muramathanamatha
vyāharatsaṃśritānāṃ
vedānāgastyabhāṣāvapuṣa udadharat
śreyase dehināṃ yaḥ || 7 ||

lokasraṣṭṛtvaśaktyā''yudhasubhagatayā
jiṣṇusārathyayogāt
sragbhrāḍdeveśabhāvāḍgaruḍarathatayā
svāśrite pakṣapātāt |
kāntyā sāmṛājyayogāt avataraṇadaśā-

spaṣṭapāramyataśca
svīyāyattasvabhūtidvayamatha kathayā-
māsa devaṃ śathāriḥ || 8 ||

sarvātmatvājagatyāḥ kramaṇata uta saṃ
rakṣaṇādviṣṭapānāṃ
śatrudhvamsātparatvādyabhimatadaśayā
pañcadhā'vasthitatvāt |
nirvāhādaṇḍakoṭyā budhadayitatayā
sarvaśīrṣṇyaṅghridānāt
mokṣecchoṭpādakatvāddharimatha śathaji-
dvaktyanarhadviyogam || 9 ||

āpatsaṃrakṣaṇādaryupakaraṇatayā
meghasāmyādibhūmnā
svānāṃ viśvāsadānāt suragaṇabhajanā-
ddivyadeśopasattyā |
prāpyāprāpyatvayogāt svajanavijanayoḥ
satprapattavyabhāvāt
ūce nāthaṃ śaraṇyaṃ śrutiśataviditaṃ
veṅkaṭeśaṃ śathāriḥ || 10 ||

itthaṃ sadvāragamyam svayamitamasaha-
sthāyināṃ yojanārhaṃ
karṣantaṃ svaiścaritraiḥ vighaṭitavijanaṃ
svānvitasteyadakṣam |
dhṛtyādīnāṃ nidānaṃ ghaṭakavaśamahā-
bhūtiyugmaṃ śathāriḥ
vaighaṭyasyāpyanarhaṃ prapadanasulabhaṃ
prāha ṣaṣṭhe śaraṇyam || 11 ||

atha saptamaśatakam

nissaṅkhyāścaryayogādatimadhuratayā-
'tho jagatkāraṇatvāt
nyagrodhārhatvabhūmnā tridaśapatitayā
vāṇmanassannidhānāt |
pīyūṣasparśanādyairakhilapatitayā
lokasaṃrakṣaṇādyaiḥ

śāṭhyāśaṅkāṃ saḥeta tritanurasurahe-
tyāha ciñcāntikasthaḥ || 1 ||

śrīraṅge sannidhānāt nikhilajagadanu-
sraṣṭṛtādyaiḥ śucitvāt
vidhvastāniṣṭabhāvāduragaśayanataḥ
puṃsu karmānurūpam |
śarmāśarmapradānājjaladatanutayo-
pakriyātataparatvāt
svāmī svānāṃ vigarhāmupaśamayati ce-
tyāha dhīmān śāṭhāriḥ || 2 ||

padmākṣatvena hṛtsthaḥ paramakhanilayaḥ
svopakārī vigarja-
cchaṅkho'niṣṭaprahartā'daravilasanakṛ-
drakṣako'mbhodhidṛśyaḥ |
āpatsamrakṣakaśrīmakaravaralasa-
tkuṇḍalassvāṅgakāntyā
sveṣu svam gopṭṛbhāvaṃ prakāṭayati hari-
ścetyaśamsacchaṭhāriḥ || 3 ||

vikrāntyā viṣṭapānāmamṛtamathanata-
ścoddhṛterbhūtadhātryāḥ
kalpe lokādanācca kṣitibharaharaṇā-
ddaityarājaprahārāt |
laṅkāsaṅkokakatvādasurabhujavana-
chedanāllokasṛṣṭeḥ
dhṛtyā govardhanādreḥ sphuṭajagadavana-
prakriyaṃ śrīśamāha || 4 ||

sākete muktidānāt sthiracarajanuṣāṃ
sarvaśo rakṣakatvāt
caidye sāyujyadānājjadadudayakṛte-
ruddhṛterbhūmidevyāḥ |
yāñcārtham vāmanatvācchivabhajakamune-
rmokṣadānādyudantaiḥ
sneham sarvāśrayam svam prakāṭayati hari-
ścetyathājñāyi tena || 5 ||

nābhīpadmojjvalatvāt vidhiśivabhajanī-
yāṅghribhāvādgavāṃ ca
trāṇādyaiḥ sarvabhūtāntaraniyamanataḥ
saṃśrite bhavyabhāvāt |
brahmādyāpadvimokṣādasuranirasana
trātarakṣonujatvāt
svīyākrandāpahārī bhavati ca bhagavā-
nityavādīt śathāriḥ || 6 ||

dr̥gbhyāṃ padmākṛtibhyāmamaratarulatā-
nāsikāto'dhareṇa
bhrūcāpena smitenāpyatha makaralasa-
tkuṇḍalābhyāṃ viśiṣṭaḥ |
phālenārdhendubhāsā'malamukhaśaśinā
netraśobhādibhājā
śrīmān devaḥ kirītī smṛtiviśadatanu-
rbhāti cetyabhyadhāyi || 7 ||

bhūtaiścandrāryamādyaiḥ sakalayugagataiḥ
vastubhiḥ cetanādyaiḥ
svairlokānāṃ niyatyā smaraṇataditaro-
tpādanāt mānanādyaiḥ |
durjñeyatvāt svabhājāṃ bahuśubhakarāṇāt
vedasaṃvedyabhāvāt
śrīmānāścaryanānāvibhava iti tataḥ
śrīdharah pratyapādi || 8 ||

svāmitvāścaryabhāvādapi ca karuṇayā
dattavāgḃr̥mbhaṇatvāt
ujjīvāpādakatvāt aghaṭitaghaṭanā-
śaktivaikuṇṭhayogāt |
śuddhasvāntatvacakrāyudhajaladhisutā-
vallabhatvātpitṛtvāt
sve stotre viṣṇurapratyupakṛtiviśaye
svānyunaktītyagāyat || 9 ||

vaikuṇṭhe nityayogāt śritaviviśatayā-
'nantakīrtyujjvalatvāt
śeṣeśāyitvarukmiṇyabhimatasuraji-

dbāṇadoḥ khaṇḍanādyaiḥ |
grāhagrastebharakṣābhirucitaviṣaye
sannidhānācchucitvāt
stotrṅnāṃ duḥ khajātaṃ vighatayati ha-
ristīrthapādo'bhyaadhāyi || 10 ||

śāṭhyāśāṅkāsaḥiṣṇuṃ praśamitajanatā-
garhaṇaṃ spaṣṭarakṣaṃ
vyākurvantaṃ svarakṣākramamakhilajana-
snehitāṃ darśayantaṃ |
svīyākrandacchidotkaṃ smaraṇasuviśadaṃ
vismayārhadvibhūtim
stotre yuñjantaṃāha stutikṛdaghaharaṃ
saptame'niṣṭacoram || 11 ||

atha aṣṭamaśatakam

śryādyaiḥ patnyādimatvāt raghuyadukulayo-
rudbhavātsvāśritecchā-
'dhīnehāvigrāhatvāt sakalacidacitā-
mantarātmatvabhūmnā |
svāmitvātsvāśritāvedyakhilaguṇatayā
jñānināmapyaduḥ kha-
sthānecchāpādanādyairharirakathi paraṃ
darśānecchossudṛśyaḥ || 1 ||

tārksyodyadvāhanatvācchubhanayanatayā
nīlameghākṛtitvāt
āścaryocceṣṭitatvāt duravadharatayā
yogibhiḥ nirjaraiśca |
sveṣu vyāmugdhabhāvātpratihativirahā-
ddurjanādrśyabhāvā-
nniḥ saṅgānāṃ janānāṃ sulabhatama iti
prāha nāthaḥ śāṭhāriḥ || 2 ||

śrībhūmīnāyakatvāt arisukaratayā
kalpasindhau śīśutvāt
śrīsthāne sannidhānātsurahitakaraṇāt
śrīnivāsatvayogāt |

vikrāntyā viṣṭapānāṃ vidhiduradhigama-
tsveṣu saulabhyabhūmnā
caikākī svāśritānāṃ viharāṇasamaye
śrīdharahḥ pratyapādi ॥ 3 ॥

durdāntebhendrabhaṅgācchubhanilayatayā
sāmyataścetareṣāṃ
svāyattatvena bhānāt śritahṛdi satataṃ
devataddveṣisaṅghe |
mitrāmitratvayogājjagadudayakṛteḥ
devatātmatvamukhyaiḥ
śrīmān vaikuṅṭhanāthaḥ śritavihitasama-
grasvabhūmā'nvabhāvi ॥ 4 ॥

āścaryehānvitatvāt śubhamakuṭatayā
svāmitābdhausāyitvāt
jīmūtaśyāmalatvāt śritasulabhatayā
padmasūryopamāṅgāt |
sārathyātpāṇḍusūnoḥ avanibharahr̥te-
rantarātmatvayogāt
jīvāpekṣāpratīkṣo bhavati tadavane
śrīpatiścetyabhāṇi ॥ 5 ॥

bhātativāt śrītulasya śritahṛdiśayanāt
śrīddhavaḥkṣaskabhāvāt
āścaryopakriyatvātsuragaṇabhajanā-
dvairividhvaṃsakatvāt |
govindatvādaśeṣābhimataviṣayato-
'bhīṣṭasaccittakatvāt
sarvākārādbhutatvātsvapadavitarāṇe
sajja ityāha kṛṣṇaḥ ॥ 6 ॥

bhavyatvādrakṣakatvāt trijagadadhikakā-
ruṇyato gopabhāvāt
nīlāśmādrīprabhatvātsvajanakṛtanijā-
tmapradānaprabhutvāt |
mandasmityāsthitatvāddhṛdi sukṛtiṣu cā-
tarkitānugrahatvāt

svānāṃ cittānapāyātsvajanaḥṛdi rato
mādhavaścetyavocat ॥ 7 ॥

prāsādhanyena bhānāddhṛdi ca vibhutayā-
'lammahimnā paratvāt
mādhuryāddehadyādiṣu ca gatatayā
svasvarūpaprakāśāt |
antyasmṛtyāpyabhāvātsvaparamapurūṣai-
kyabhramadhvaṃsakatvāt
jñānājñānapradatvātprakaṭayati hariḥ
puṃsi dāsyam svamūce ॥ 8 ॥

vailakṣaṇyātsvamūrteḥ makuṭamukhamahā-
bhūṣaṇairbhūṣitatvāt
svārḥānekāyudhatvātpralayasakhitayo-
jjīvane karṣakatvāt |
bhavyatvādyaiśca sampanniravadhikatayā-
''ścaryaceṣṭatvayogāt
niṣṭhāṃ dāsyē svakīye prakāṭayati hari-
ścetyathājñāyi tena ॥ 9 ॥

vyāmugdhatvātsvakīyeṣvamalaghanarucā
vāmanatvena cāpa-
dbandhutvāścaryabhāvādahitanirasanā-
llokarṣṭyādiśakteḥ |
abdhausāyitvayogācchritaduritahrte-
ścātasīpuṣpakāntyā
tvākṣṭessvīyadāsyāvadhi viśadayatī-
tyāha nāthaḥ svadāsyam ॥ 10 ॥

ittham sūrirdidrṅkṣordṛśi viśayamayai-
rnisprḥaireva labhyam
svānāṃ viśleṣabhogyam śritavihitasama-
gratvabhūtiṃ śaṭhāriḥ |
svāpekṣāsvapekṣam svavitaraṇaparam
hṛdgatam spaṣṭayantam
dāsyam svam tasya niṣṭhāṃ tadavadhimapi cā-
pyaṣṭame sveṣvavaśyam ॥ 11 ॥

atha navamaśatakam

āpadbandhutvakīrtyā dṛḍhamatijananā-
ddaityanāśāya bhūmau
jātativāduttarasyaṃ puri madhurapadā-
laṅkṛtāyāṃ dayābdheḥ |
bandhoḥ kṛṣṇasya pādāśrayaṇamiha vinā
nosahāyaḥ pumartho
rakṣāsāmarthyahānerbhavina iti hitaṃ
kārisūnurbabhāṣe || 1 ||

lakṣmīsambandhabhūmnā mitadharāṇitayā
padmanetratvayogāt
sthityādyaiṣṣvaiścaritraiḥ svahr̥dapaharaṇāt
śrīgajendrāvanācca |
tārksyāsau cādhirudyārīgaṇanirasanā-
ddevaduṣprāpakādyaiḥ
duṣkarmonmūlanādyaiḥ sucirakṛtadayo
mādhavaścetyavocat || 2 ||

naikaśrīnāmatvājjagadudayasusaṃ
thāpanādyaiḥ haritvāt
dānānmokṣasya heyapratibhaṭaghaṭaka-
śreṇisampattimatvāt |
prahlādāhlādatvādvṛṣagirikātake
sannidhānādikṛtyaiḥ
śarvādessvāṅgadānādakathi yadupatiḥ
śīlaratnākaro'sau || 3 ||

lakṣmīvakṣassvabhāvātsvajanasulabhatā-
parvatoddhāraṇādyaiḥ
durjñeyatvātsurārerakhilapatitayā
nākināṃ vṛddhabhāvāt |
sveṣāṃ hr̥dvāsītāyāḥ svajanavaśatayā
tatra cāsaktibhūmnā
svasvāmitvādibandhājagadavati hari-
ścetyabhāṅcchaṭhāriḥ || 4 ||

prāṇatvādadbhutatvādapi ca suvidita-
tvena bhavyatvayogāt

lakṣmīvākṣastvabhāvādraghukulajanānā-
nnīlaratnābhamūrtyā |
kṛṣṇatvādabjadṛktvātparamapatitayā
ceśvaramṇ samśritānām
ūce dhīmān śaṭhāriḥ svaguṇagarimasam
smārakamṇ sarvadarśī || 5 ||

āścaryehānvitatvādakhilapatitayā
cāntarātmatvabhūmnā-
'śakye śaktatvabhūmnā jaladatanutayā
bhavyatākarṣakatvāt |
audāryāderviśiṣṭādapi ca bhavabhṛtām
rakṣaṇe tīvrasaṅgā-
dvismartumṇ naiva śakyo haririti śaṭhaji-
tkamṇsajetāramāha || 6 ||

ramyatvācchrītulasyā śritajanasaḥita-
tvena padmākṣatāyāḥ
svāmitvātsatparañjyotiritikathanataḥ
śrīdharatvātikīrtyā |
puṣpaśyāmatvabhūmnā rathacaraṇamukha-
svāyudhatvādyudantaiḥ
śaurerdhīmān śaṭhāriḥ ghaṭakamukhasuvi-
srambhaṇīyatvamāha || 7 ||

vallīmadhyatvayogādapi ca suvidita-
śrīvācovācyabhāvāt
bhūmyādyaiśvāryayogādavataraṇadaśā-
sāhacaryātsvabhartuḥ |
sandhātrtvātsubodhapradaduritahara-
tvātsamāsannabhāvāt
lakṣmyāḥ śrīśamṇ śaṭhāriḥ prathayati ca suma-
jjānibhāvena nātham || 8 ||

pakṣākṣatvaprasiddhyā jagadavanatayā
bhavyatādyaiśca sāra-
grāhitvādveṇunādaiḥ hr̥ṣitajanatayā
svāṅgadānādajādeḥ |
śyāmatvādgavyacoratvata uta sarasa-

smeraceṣṭatvabhūmnā
naḥ kūṭastho'tra siddhyunmukhasamayatayā
khyāpayāmāsa kṛṣṇam || 9 ||

sarvaśraiṣṭhyātsvakīyairapi jagadavanā-
daṇḍaṣaṇḍādhipatyāt
nīlayā vallabhatvādamṛtavitarāṇā-
dbhaktasusnigdhabhāvāt |
dāsānāṃ satyabhāvādatisujanatayā-
'tho jagatkāraṇatvāt
śrīmān velāpratīkṣo bhavabhayaharaṇe
cetyabhāṇīcchaṭhāriḥ || 10 ||

itthaṃ sarvaikabandhuṃ cirakṛtakaruṇaṃ
śīlasindhūṃ patitvāt
saṃbandhādrakṣitāraṃ svaguṇagarimasāṃ
smāraṇaṃ prāha kṛṣṇam |
vismartuṃ cāpyaśakyāṃ ghaṭakamukhasuvi-
srambhaṇīyaṃ sumatyā
lakṣmyā śliṣṭaṃ svasidhdyunmukhasamayamane-
haḥ pratīkṣaṃ sumitram || 11 ||

atha daśamaśatakam

daityānāṃ nāśakatvādvīdhṛtatulasikā-
maulibhāvājjayitvāt
sarpādhiśeśayatvāt niravadhikapara-
ñjyotirullāsyabhāvāt |
lokānāṃ sraṣṭṛbhāvāddaśarathasutatā-
śrāntihāritvamukhyaiḥ
ākāraiḥ sadgatīḥ syājjaladatanuruci-
śceti tenābhyadhāyi || 1 ||

ūce śrīkeśavatvādbhutacaritakhagā-
dhīśaketutvayogāt
āsannatvātpatitvādamarapariṣadā-
mādibhūtatvabhūmnā |
vyāpāraiḥ sṛṣṭimukhyairapi ca bhujagaśā-
yitvamukhyaiścaritaiḥ

adhvakleśāpahartā bhavati ca bhagavā-
nityananyaḥ śaṭhāriḥ ॥ 2 ॥

ambhojākṣatvakīrtiyā yadukulajatayā
cātmanaśśyāmalatvāt
govindatvāt priyodyadvacanaparatayā
cakrarājāyudhatvāt |
śrīnīlāśmaprabhatvādati subhagatayā
gopinirvāhakatvāt
asthānasnehaśaṅkāspadarasa uditāḥ
śrīpatīḥ kārijena ॥ 3 ॥

śrīmaddāmodaratvādamarapariṣadā-
mapyagamyatvabhūmnā
cakrādhiśāyudhatvāt vaṭadalaśayanāt
nāgarājeśayatvāt |
vakṣaḥ sparśonmukhatvāt paramapurusa-
mādhavatvādiyogāt
duṣprāpo'yaṃ bhajadbhiḥ sugama iti dṛḍham
mādhavaṃ so'bhyadhatta ॥ 4 ॥

nāmnāṃ saṅkīrtanena svaparibr̥ḍhatayā
bhāvanāto'nuvelaṃ
saṃsmṛtyā puṣpadānādhyayanasuvacanaiḥ
stotranṛtyādikṛtyaiḥ |
dharmairvarṇāśramoktaiḥ bahavidhabhajana-
prakriyo dīrghabandhuḥ
śrīmānnārāyaṇaścetyakathayadakhila-
drāmiḍabrahmadarśī ॥ 5 ॥

cakritvāt keśavatvādibhirapi ca tathā
śrīśanārāyaṇatvāt
snehitvātpāṇḍavānāmabhimatatulasī-
pūjanīyatvabhāvāt |
ambhojākṣatvagovindata uta suyaśaḥ
śrīpatitvādibhāvaiḥ
śrīmān tīvrodyamo'yaṃ svapadavitarāṇe
ceti tenābhyabhāṣi ॥ 6 ॥

atyāścaryasvabhāvāt hṛdayagatatayā
svastutau prerakatvāt
svāmitvāt sarvabhūtāntaranugatayā
svastutau karṭṛbhāvāt |
āpadbandhutvayogāt bahavidhasavidha-
sthānavattvena devaḥ
śrīmānatyādarah syātsvajanaparikare-
ṣvityatho sañjagāda || 7 ||

lakṣmīkāntatvayogāt vipadi sakhitayā
divyadeśasthitatvāt
mokṣodyogāttadārthaṃ kṛtaśapathatayā
sarvatassannidhānāt |
dṛṣṭyantassannivāsādativitarāṇataḥ
svasvabhāvaprakāśāt
svāmitvātṣyatatīthaṃ svayamanupadhitaḥ
śrīpatiścetyagāyi || 8 ||

svāmitvāt śrīśanārāyaṇa iti yaśasā
vikramādviṣṭapānāṃ
śrīmatvāccakravatvāt jalanidhiśayanā-
ccāpi govindabhāvāt |
vaikuṇṭhasvāmibhāvādapi ca nijajanā-
narcirādyākhyagatyā
svaṃ lokam prāpayecchrīpatiriti kathayāṃ
śrīśaṭhārīrbabhūva || 9 ||

brahmeśāntaḥ praveśāt jalanidhisutayā
sanniroddhavyabhāvāt
divyaśrīvighrahatvāt akhilatanutayā-
'trptapīyūṣabhāvāt |
padmābandhutvabhūmyuddharaṇakaraṇataḥ
puṇyapāpeśītrtvāt
mukterdātā'nubhāvyo haririti śaṭhaji-
ddarśayan muktimāpa || 10 ||

evam svānāṃ gatim vyadhvajaduritaharā-
sthānaśaṅkārharāgaṃ
suprāpaṃ bhaktibhājāṃ bahavidhabhajana-

prakriyaṃ śrīśaṭhāriḥ |
tīvrodyogaṃ svadāne svajanatanukṛtā-
tyādaraṃ prāha cānte
svecchātuṣṭaṃ sukhārcirmukhasaraṇimukhaṃ
mokṣadaṃ muktabhogyam || 11 ||

nigamanam-

itthaṃ sevyam subhogyam śubhasubhagatanuṃ
sarvabhogyaprakṛṣṭhaṃ
śreyastaddhetubhūtaṃ prapadanasulabhaṃ
svāśritāniṣṭajīṣṇum |
bhaktacchandānuraktaṃ nirupadhisuhrdaṃ
satpadavyāṃ sahāyaṃ
śrīśaṃ prāha svasiddheḥ svayamiha karaṇaṃ
svaprabandhe śaṭhāriḥ || 1 ||

ādye svīyaprabandhe śaṭhajidabhidadhe
saṃsṛterdussahatvam
dvaitīyīke svarūpādyakhilamatha hare-
ranvabhūt spaṣṭadrṣṭam |
tārtīyīke svakīyaṃ bhagavadanubhave
sphorayāmāsa tīvrām
āsāṃ turye yatheṣṭaṃ bhagavadanubhavā-
dāpa muktiṃ śaṭhāriḥ || 2 ||

śrīmān sīmātilaṅghisthiratarakarūṇaḥ
sarvavit sarvaśaktiḥ
svāmī sarvasya jantoḥ svacaraṇayugala-
svikṛtāsmākabhāraḥ |
kiṃ naḥ kṛtyaṃ svahetoḥ kimiha na sulabhaṃ
kā vipattirbhavitṛī
kasyānyasyādya varṇyā vayamiti viduṣā-
māha tuṅgatvamante || 3 ||

śāstre dehātiriktātmani tadadhipatau
tatprasādādyupāye
tasmānniḥ śreyasāptaṃ tadapacaraṇato-
'nantatāpābhigāte |

tadbhaktānāṃ prabhāve tadupasadanataḥ
svāntakāluṣyaśāntau
sāraṃ vedyaṃ svavede sakalamakathayat
sānukampaḥ śaṭhāriḥ ॥ 4 ॥

itthaṃ satsaṃpradāyakramasamadhigatā-
śeṣavarṇārhaveḍa-
śraddhāśuddhāśayanāmaghaṭayadanaghaṃ
kautukaṃ veṅkaṭeśaḥ |
samyaktve tasya sākṣāt śaṭharipurathavā
sarvasākṣī sa sākṣī
sāvadyatve'pi soḍhumaṃ prabhavati bhajatā-
maprakampyaṅnukampaḥ ॥ 5 ॥

ślokaḥ ślokatvamabhyāgata iti vadataḥ
śuddhabodhārṇabodya-
nnānākallolanāthānubhavarasaparī-
vāhataḥ śrāvyavedāt |
vedāntācāryakaśrībahumatabahuvi-
dveṅkaṭeśoddhṛteyaṃ
ramyā tātparyaratnāvaliranaghaguṇā
raṅjanī raṅgabhartuḥ ॥ 6 ॥

॥ iti dramiḍopaniṣattātparyaratnāvaliḥ samāptaḥ ॥

kavitārkkikasimhāya kalyāṅagunaśāline |
śrīmate veṅkaṭeśāya vedāntagurave namaḥ ॥